


ખડબડ ખડબડ ખોદત હૈ



એક હતો બ્રાહ્મણ. તે બહુ જ ગરીબ. એક વાર તેની વહુએ કહ્યું : “હવે તો તમે કાંઈક કામધંધો કરો તો સારું, છોકરાં હવે તો કોઈ કોઈ વાર ભૂખે મરે છે.”

બ્રાહ્મણ કહે : “પણ કરું શું? મને કંઈ પણ આવડતું નથી. તું કાંઈક બતાવ તો ઠીક.”

બ્રાહ્મણી ભણેલી ને ડાહી ફતી. તેણે કહ્યું : “લ્યો આ એક શલોક હું તમને મોઢે કરાવું છું, તે જઈને કોઈ રાજા પાસે સંભળાવજો એટલે તે તમને શ્રોદાધણા પૈસા જરૂર આપશો. શલોક ભૂલી જશો નહિ.”

બ્રાહ્મણીએ તો બ્રાહ્મણને શલોક મોઢે કરાવ્યો. અને તે બોલતો બોલતો બ્રાહ્મણ પરદેશ ચાલ્યો.

રસ્તામાં એક નદી આવી. બ્રાહ્મણ નહાવાધોવા અને ભાતું ખાવા ખોટી થયો. નહાવાધોવામાં રોકાયો, ત્યાં વહુએ શીખવેલો શલોક ભૂલી ગયો. બ્રાહ્મણ શલોક સંભારતો બેઠો, પણ કશુંય સાંભરે નહિ. એટલામાં તેણે એક જળકુકડીને નદીકાંઠે ખોદતી જોઈ. શલોક સંભારતા સંભારતા એણે જળકુકડીને ખોદતી જોઈ એટલે તેના મનમાં એક નવું ચરણ સ્કૂર્યું, તે બોલવા લાગ્યો. :

“ખડબડ ખડબડ ખોદત હૈ,”

બ્રાહ્મણ ઉપર પ્રમાણે ‘ખડબડ ખડબડ ખોદત હૈ’ એમ બોલવા લાગ્યો એટલે તેના અવાજથી કુકડી લાંબી ડોક કરી ચારેકોર જોવા લાગી એટલે વળી બ્રાહ્મણના મનમાં બીજું ચરણ સ્કૂર્યું,

ન તે બોલ્યો :

”લાંબી ડોકે જોવત હૈ.”

બ્રાહ્મણ બીજુવાર બોલ્યો એટલે ફૂકડી બીકથી છાનીમાની લપાઈને બેસી ગઈ. આ જોઈ બ્રાહ્મણના મનમાં ત્રીજું ચરણ આવ્યું. તે બોલ્યો :

”ફૂકડમૂકડ બેઠત હૈ.”

બ્રાહ્મણ આમ બોલ્યો એટલે ફૂકડી તો દોટ મૂકીને પાણીમાં જતી રહી. આ જોઈ બ્રાહ્મણના મનમાં ચોથું ચરણ આવ્યું. તે બોલ્યો :

”ધડબડ ધડબડ દોડત હૈ.”

બ્રાહ્મણ તો એક શલોક ભૂલી ગયો પણ તેને બીજો શલોક હાથ લાગી ગયો. તે તો જાણે આ જ શલોક પોતાને શીખવ્યો હતો એમ માનીને આમ બોલતો બોલતો આગળ ચાલ્યો :

”ખડબડ ખડબડ ખોદત હૈ,”

“ લાંબી ડોકે જોવત હૈ.”

”ફૂકડમૂકડ બેઠત હૈ.”

“ ધડબડ ધડબડ દોડત હૈ.”

ચાલતાં ચાલતાં એક શહેર આવ્યું. એ શહેરના રાજાની કચેરીમાં તે ગયો અને સભા વચ્ચે જઈ ને બોલ્યો:

”ખડબડ ખડબડ ખોદત હૈ,”

“ લાંબી ડોકે જોવત હૈ.”

” ફૂકડમૂકડ બેઠત હૈ.”

“ ધડબડ ધડબડ દોડત હૈ.”

રાજાએ તો આ વિચિત્ર અને નવો શલોક ઉતારી લીધો. રાજા કે કચેરીમાંથી બીજુ કોઈ શલોક નો અર્થ કરી શક્યું નહિ.

પછી રાજાએ બ્રાહ્મણને કહ્યું : ‘મહારાજ બેચાર દિવસ પછી પાછા કચેરીમાં આવજો. હમણાં રાજનાં સીધાંપાણી ખાઓ અને સુખેથી રહો. તમને તમારા શલોકનો જવાબ પછી આપીશું.’

રાજાએ બ્રાહ્મણનો શલોક પોતાના સૂવાના ઓરડામાં લખાવ્યો. રાજા શલોકનો અર્થ

વિચારવા રોજ રાતના બાર વાગે ઉઠે ને નિરાંતે એકાંતે શ્લોકનું ચરણ બોલતો જાય અને એના અર્થનો વિચાર કરતા જાય.

એક રાત્રિએ ચાર ચોર રાજના મહેલમાં ચોરી કરવા નીકળ્યા. તેઓ રાજના મહેલ પાસે જઈને ખોદવા લાગ્યા. બરાબર રાતના બાર વાગ્યા હતા અને રાજા આ વખતે શ્લોકના પહેલા ચરણનો વિચાર કરતો હતો. પેલા ચોરો ખોદતા હતા તેમને કાને રાજનો બોલ આવ્યો :

“ખડબડ ખડબડ ખોદત હૈ,”

ચોરોએ મનમાં વિચાર કર્યો કે રાજા જાગે છે અને ખોદવાનો ખડબડાટ સાંભળો છે. તેથી ચોરોમાંથી એક જણ રાજની બારીએ ચડયો અને રાજા જાગે છે કે નહિ તે બાબતમાં ખાતરી કરવા લાંબી ડોક કરી ઓરડામાં જોવા લાગ્યો. ત્યાં તો રાજા બીજું ચરણ બોલ્યો :

“ લાંબી ડોકે જોવત હૈ.”

આ સાંભળી જે ચોર બારીમાંથી જોતો હતો તેને ખાતરી થઈ કે રાજા જાગે છે ; એટલું જ નહિ પણ તેને બારીમાંથી ડોક લંબાવીને જોતાં પણ જોયો છે. તે એકદમ નીચે ઊતરી ગયો અને બીજાઓને છાનામાના બેસી જવાની નિશાની કરી. બધાય છાનામાના ઓડવાઈને બેસી ગયા. ત્યા તો વળી રાજા ત્રીજું ચરણ બોલ્યો : “કૂકડમૂકડ બેઠત હૈ.”

ચોરોના મનમાં થયું કે હવે ભાગો ! રાજા આ બધું જાણે છે અને જુએ પણ છે. હવે જરૂર પકડાઈ જશું અને માર્યા જશું. તેઓ બીકના માર્યા એકદમ દોડયા. ત્યાં તો રાજાએ ચોથા ચરણનો ઉચ્ચર કર્યો :

“ ધડબડ ધડબડ દોડત હૈ.”

હવે ચોરો તો હતા રાજના દરવાનો. તેઓ જ રાજના ચોકીદારો હતા. તેમની દાનત બગડેલી તેથી ચોરી કરવાનો તેમને વિચાર થયેલો.

ચોરો ઘેર તો ભાગી ગયા પણ બીજે દિવસે કચેરી ભરાઈ ત્યારે રાજની સલામીએ ન ગયા. તેમના મનને ચોક્કસ લાગ્યું હતું કે નક્કી રાજાજુ બધું જાણી ગયા અને પોતાને ઓળખી લીધા છે.

દરવાનોને સલામે ન આવેલા જોઈને રાજાએ પૂછ્યું : “આજે દરવાનો સલામે કેમ નથી આવ્યા ? ધરે કોઈ સાજુંમાંડું તો નથી થયું ના ?”

રાજાએ બીજા સિપાઈઓને દરવાનોને તેડવા મોકલ્યા. કચેરીમાં દરવાનો આવ્યા અને સલામ કરી ઉભા રહ્યા.

રાજાએ પૂછ્યું : “ખોલો, તમે આજે કચેરીમાં કેમ નહોતા આવ્યા ?”

પેલા દરવાનો ધૃજવા લાગ્યા. તેમના મનને તો ખાતરી જ હતી કે રાજા બધી વાત જાણી ગયેલ છે. ખોટું બોલશું તો વધારે માર્યા જશું એમ ધારી તેમણે રાતે બનેલી બધી વાત કહી દીધી.

રાજા તો આ બધું સાંભળી વિસ્મય પામ્યો. તેને થયું કે આ તો પેલા બ્રાહ્મણના શ્લોકનો પ્રતાપ, શ્લોક તો ભારે ચમત્કારી ! બ્રાહ્મણ પર રાજા ધણો ખુશ ખુશ થઈ ગયો. તેણે બ્રાહ્મણને બોલાવ્યો અને તેને સારું ઈનામ આપી વિદાય કર્યો.

બ્રાહ્મણને સારો એવો સરપાવ મળ્યો એટલે શ્લોકનો અર્થ કહેવડાવવાની પંચાતમાં પડ્યા વિના સીધો તે ધરાલેંગો થઈ ગયો ને ખાધું પીધું ને મોજ કરી.

લેખક : ગીજુભાઈ બઘેકા